

ພຣະທັມໂຢເອນ

1 2 3

ໂຢເອນ

1. ສຽງຮ້ອງໄທ້ເນື່ອງຈາກຜົນລະບູກຖືກທຳລາຍ

- 1 ພຣະຄຳຂອງພຣະຜູ້ເປັນເຈົ້າທີ່ຊົງກ່າວຕໍ່ໂຢເອນ ບຸດຊາຍຂອງເປທູເອນມີດັ່ງນີ້:
- 2 ພວກຜູ້ເຖົ້າທັງຫລາຍ ແລະທຸກຄົນໃນແຜ່ນດິນຢູດາຈົ່ງຟັງທ້ອນ ສິ່ງເຫລົ່ານີ້ເຄີຍເກີດຂຶ້ນໃນແຜ່ນດິນຂອງພວກເຈົ້າ ຫລືໃນສະໄຫມບັນພະບຸຣຸດຂອງພວກເຈົ້າບໍ່?
- 3 ຈົ່ງເລົ່າເຮືອງຕໍ່ໄປນີ້ໃຫ້ລູກຂອງພວກເຈົ້າຮູ້ ເພື່ອພວກເຂົາຈະບອກລູກຂອງເຂົາ ແລະລູກຂອງເຂົາກໍຈະເລົ່າຕໍ່ໄປໃນພາຍຫນ້າ
- 4 ພຶດຜົນທີ່ເຫລືອຈາກຕັກແຕນກິນ ພວກແມງໄມ້ທັງຫລາຍກໍກິນຊ້ຳ
- 5 ພວກຂີ້ເຫລົ້າເອີຍ, ຈົ່ງຕື່ນຂຶ້ນຮ້ອງໄທ້ ນັກດື່ມເຫລົ້າອະງຸ່ນເອີຍ, ຈົ່ງຮ້ອງຄາງເດີ ເພາະວ່າຫມາກອະງຸ່ນສຳລັບເຮັດເຫລົ້າຖືກທຳລາຍຫມົດແລ້ວ
- 6 ດ້ວຍວ່າກອງທັບຕັກແຕນໄດ້ໂຈມຕີແຜ່ນດິນຂອງເຮົາ ພວກມັນມີກຳລັງຫລາຍແລະນັບຈຳນວນບໍ່ຖ້ວນແຂ້ວຂອງມັນກໍແຫລມຄົມເຫມືອນແຂ້ວສິງ
- 7 ມັນໄດ້ທຳລາຍກົກອະງຸ່ນແລະກົກເດື່ອຂອງເຮົາ ໄດ້ກັດກິນກາບຫມົດ ຈົນກິ່ງກ້ານຫລ້ອນແກກແຊກ
- 8 ປະຊາຊົນເອີຍ, ຈົ່ງຮ້ອງໄທ້ເຫມືອນຍິງສາວຮ້ອງໄທ້ ນຳການຕາຍຂອງຊາຍຜູ້ເປັນຜົວ
- 9 ຝ່າຍປະໂຣທິດຜູ້ຖວາຍບູຊາແດ່ພຣະຜູ້ເປັນເຈົ້າ ຈົ່ງໂສກເສົ້າທ້ອນ ເພາະວ່າໃນວິຫານບໍ່ມີເຂົ້າ ຫລືເຫລົ້າອະງຸ່ນຖວາຍເລີຍ
- 10 ທົ່ງນາກໍແປນເປົ່າ ແຜ່ນດິນກົງບເຫງົາ ເພາະວ່າເຂົາຖືກທຳລາຍ ກົກອະງຸ່ນແລະກົກຫມາກກອກເທດກໍທ່ຽວແຫ້ງ
- 11 ຊາວນາທັງຫລາຍເອີຍ, ຈົ່ງໂສກເສົ້າທ້ອນ ຜູ້ເຝົ້າສວນອະງຸ່ນເອີຍ, ຈົ່ງຮ້ອງໄທ້ເດີ ເພາະວ່າເຂົ້າບເລ ເຂົ້າເດື່ອຍ ແລະພຶດຜົນທັງປວງຖືກທຳລາຍຫມົດກ້ຽງ
- 12 ກົກອະງຸ່ນກໍທ່ຽວຕາຍ ກົກເດື່ອກໍຮ່ວງໂຮຍ ກົກຫມາກພິລາ ກົກຫມາກພລັມ ກົກຫມາກໂປມ ແລະກົກໄມ້ທັງປວງໄດ້ທ່ຽວແຫ້ງຕາຍໄປ ຄວາມມ່ວນຊື່ນຂອງຄົນທັງຫລາຍກໍສູນຫາຍໄປດ້ວຍ
- 13 ປະໂຣທິດຜູ້ຖວາຍບູຊາ ແລະຮັບໃຊ້ເທິງແທ່ນຂອງພຣະຜູ້ເປັນເຈົ້າເອີຍ, ຈົ່ງນຸ່ງເຄື່ອງໄວ້ທຸກເຂົ້າໄປຮ້ອງໄທ້ໃນວິຫານຕລອດຄົນ ໃນພຣະວິຫານແຫ່ງພຣະເຈົ້າຂອງເຈົ້າ ບໍ່ມີເຂົ້າແລະເຫລົ້າອະງຸ່ນຖວາຍເລີຍ
- 14 ຈົ່ງຈັດແຈ່ງທຳພິທີອົດອາຫານ ໃຫ້ເອີ້ນກັນມາຊຸມນຸມເພື່ອຂາບໄຫວ້ພຣະເຈົ້າ ຈົ່ງເຕົ້າໂຮມບັນດາຜູ້ນຳ ແລະຊາວຢູດາທັງປວງເຂົ້າໄປຍັງພຣະວິຫານແຫ່ງພຣະຜູ້ເປັນເຈົ້າຂອງເຈົ້າ ແລ້ວຮ້ອງຂໍຕໍ່ພຣະອົງທ້ອນ

- 15 ວັນຂອງພຣະຜູ້ເປັນເຈົ້າໃກ້ເຂົ້າມາແລ້ວ ຜູ້ຊົງຮິດທານຸພາບຈະມາທຳລາຍໃນວັນນັ້ນ ຈະເປັນວັນໂຫດຮ້າຍທີ່ສຸດ
- 16 ພຶດຜົນລະບູກຳຖືກທຳລາຍໄປຕໍ່ຫນ້າຕໍ່ຕາພວກເຮົາ ຄວາມມ່ວນຊື່ນບໍ່ມີເລີຍໃນວິທານແຫ່ງພຣະເຈົ້າຂອງເຮົາ
- 17 ເມັດພຶດກຳແຫ້ງຕາຍຢູ່ໃນດິນແກ່ນ ໃນຍັງສາງບໍ່ມີເຂົ້າເລີຍ ເລົ່າເປົ່າກຳຖືກທຳລາຍເສັງຫາຍຫມົດ
- 18 ຝູງແກະກຳຫົວໂຫຍ ແລະງົວຄວາຍກຳຮ້ອງຄາງ ຝູງສັດລ້ຽງກຳສັບສົນວຸ້ນວາຍ ເພາະວ່າບໍ່ມີຫຍັງຈະກິນ ຝູງແກະກຳເປັນທຸກດ້ວຍ
- 19 ຂ້າແດ່ພຣະຜູ້ເປັນເຈົ້າ ຂ້າພຣະອົງຮ້ອງທູນພຣະອົງ ເພາະວ່າທົ່ງຫຍ້າແລະກົກໄມ້ໄດ້ທ່ຽວແຫ້ງຕາຍໄປເປັນເຫມືອນກັບວ່າໄຟໄດ້ເຜົາຜານພວກມັນ
- 20 ແມ່ນແຕ່ສັດປ່າກຳຮ້ອງທູນພຣະອົງດ້ວຍ ເພາະວ່ານ້ຳໃນຫ້ວຍໄດ້ແຫ້ງຫມົດໄປ ແລະຫຍ້າໃນທົ່ງກຳຖືກໄຟໄຫມ້ຫມົດ

2. ຕັກແຕນເປັນລາງບອກໃຫ້ຮູ້ວັນຂອງພຣະຜູ້ເປັນເຈົ້າ

- 1 ຈົ່ງເປົ່າແກປຸກຢູ່ພູຊີໂອນ ເທິງຈອມພູສັກສິດຂອງພຣະເຈົ້າ ຊາວຢູດາທັງປວງຈະຍ້ານສັ່ນ ເພາະວ່າວັນຂອງພຣະຜູ້ເປັນເຈົ້າກຳລັງມາໃກ້ແລ້ວ
- 2 ວັນນີ້ຈະມີດແລະເປັນທຸກ ຈະມີເມກຫນາແລະດຳມິດ ຕັກແຕນໄດ້ບຸກໄປຂ້າງຫນ້າເຫມືອນກອງທັບໃຫຍ່ເຫມືອນແສງຕາເວັນໃນຕອນເຊົ້າສ່ອງແສງໄປຕາມພູ ບໍ່ເຄີຍມີສິ່ງໃດເຫມືອນສິ່ງນີ້ມາກ່ອນ ແລະຈະບໍ່ມີຢ່າງນີ້ອີກຈັກເທື່ອ
- 3 ມັກກິນເຄື່ອງປູກຈົນກ້ຽງເຫມືອນໄປເຜົາຜານແຜ່ນດິນເບື້ອງຫນ້າຂອງມັນເປັນເຫມືອນສວນເອເດນ ແຕ່ເບື້ອງຫລັງເປັນດິນເປົ່າແປນ ບໍ່ມີຫຍັງຫນີພົ້ນມັນໄປໄດ້
- 4 ຮູບຮ່າງຂອງມັນເຫມືອນມ້າ ມັນແລ່ນເຫມືອນມ້າຮີບແລ່ນ
- 5 ເມື່ອມັນທະຍານເຕັ້ນຢູ່ເທິງຈອມພູ ມີສຽງດັງເຫມືອນສຽງຮິດຮົບ ຫລືເຫມືອນສຽງໄຟໄຫມ້ຕໍ່ເພືອງໃນທົ່ງນາ ມັນມາເປັນແຖວເຫມືອນກອງທັບໃຫຍ່ຕຽມເຂົ້າສນາມຮີບ
- 6 ທຸກໆຄົນຍ້ານກົວຈົນຫນ້າຊິດ ເມື່ອມັນມາໃກ້
- 7 ພວກມັນບຸກໂຈມຕີເຫມືອນນັກຮີບປີນກຳແພງເຫມືອນທະຫານ ຕ່າງກຳເດີນໄປເປັນຖັນແຖວ
- 8 ຫລືບໍ່ກົດກັນທາງເດີນຊຶ່ງກັນແລະກັນ ມັນບຸກຜ່ານແນວປ້ອງກັນບໍ່ມີການຢຸດຢັ້ງ
- 9 ມັນກະໂດດເຂົ້າໄປໂຈມຕີເມືອງແລ່ນຢູ່ເທິງກຳແພງ ປີນຂຶ້ນໄປເຮືອນຊານທັງຫລາຍ ແລະລອດປ່ອງຢ້ຽມເຂົ້າໄປເຫມືອນຂະໂມຍ
- 10 ແຜ່ນດິນແລະທ້ອງຟ້າສະທ້ານຫວັ່ນໄຫວຍ້ອນມັນ ດວງອາທິດ ແລະດວງຈັນດຳມິດ ດວງດາວທັງຫລາຍບໍ່ສ່ອງແສງອີກຕໍ່ໄປ

11 ພຣະຜູ້ເປັນເຈົ້າຊົງບັນຊາກອງທັບທີ່ເຊື່ອຟັງຂອງພຣະອົງ ກອງທັບນີ້ມີຮິດເດດແລະຈຳນວນຫລາຍ ວັນອັນຍິ່ງໃຫຍ່ຂອງພຣະຜູ້ເປັນເຈົ້າຫນ້າຍ້ານກົວຢ່າງນີ້ແຫລະ, ແມ່ນຜູ້ໃດຫນ້າຈະທົນໄດ້

ພຣະເຈົ້າຊົງເອີ້ນໃຫ້ປຸງໃຈໃຫມ່

12 ພຣະຜູ້ເປັນເຈົ້າຊົງກ່າວວ່າ, “ເຖິງປານນັ້ນກໍ່ດີ ຈົ່ງກັບໃຈເສັ້ງໃຫມ່ດ້ວຍຄວາມເຕັມໃຈ ໃຫ້ກັບມາຫາເຮົາ ແລ້ວອົດອາຫານ ຮ້ອງໄທ້ແລະຮ້ອງຄາງ

13 ຢ່າສະແດງຄວາມເສັ້ງໃຈດ້ວຍການຈົກເສື້ອຜ້າຂອງຕົນ ແຕ່ຄວນໃຫ້ມີໃຈອຸກອັ່ງແທ້ ຈົ່ງກັບມາຫາພຣະຜູ້ເປັນເຈົ້າຂອງເຈົ້າ ພຣະອົງຊົງເຕັມປຸງມດ້ວຍຄວາມເມດຕາກະຣຸນາ ຊົງອົດທົນແລະປະຕິບັດຕາມຄຳຫມັ້ນສັນຍາຂອງພຣະອົງ ຊົງພ້ອມສເມີທີ່ຈະໃຫ້ອະພິຍບາບແລະຍົກໂທດ

14 ບາງທີ ພຣະຜູ້ເປັນເຈົ້າຂອງເຮົາອາດຈະຊົງປຸງພຣະທັຍ ແລະຊົງອວຍພຣະພອນໃຫ້ເຮົາມີເຂົ້າປາອາຫານກິນຢ່າງສົມບູນ ແລ້ວເຮົາກໍ່ຈະໄດ້ຖວາຍບູຊາເຂົ້າປາອາຫານ ແລະເຫລົ້າອະງຸ່ນແດ່ພຣະອົງ

15 ຈົ່ງເປົ່າແກເທິງພູຊີໂອນ ເພື່ອຕຽມຕົວອົດອາຫານແລະຮຽກຊຸມນຸມຂາບໄຫວ້ພຣະເຈົ້າ

16 ຈົ່ງເຕົ້າໂຮມບັນດາປະຊາຊົນ ໃຫ້ຈັດເອົາເຂົາເຂົ້າຮ່ວມການປະຊຸມອັນບໍ່ຮີສຸດ ຈົ່ງນຳພວກເຖົ້າແກ່ມາໃຫ້ເຕົ້າໂຮມພວກເດັກນ້ອຍ ແລະເດັກອ່ອນດ້ວຍ ແມ່ນແຕ່ຜູ້ແຕ່ງງານໃຫມ່ກໍ່ຕ້ອງໃຫ້ອອກຈາກຫ້ອງນອນມາ

17 ພວກປະໂຮທິດຜູ້ຮັບໃຊ້ພຣະຜູ້ເປັນເຈົ້າຢູ່ໃນວິຫານລະຫວ່າງປະຕູ ແລະແທ່ນບູຊາ ຕ້ອງຮ້ອງໄທ້ແລະອ້ອນວອນວ່າ, “ຂ້າແດ່ພຣະຜູ້ເປັນເຈົ້າ ຈົ່ງສົງສານໄພ່ພົນຂອງພຣະອົງແດ່ທ້ອນ ຂໍຢ່າໃຫ້ຊົນຊາດອື່ນດູຖູກຢຽດຫຍາມພວກຂ້າພຣະອົງ ແລະເວົ້າເຍາະເຍີ້ຍພວກຂ້າພຣະອົງວ່າ ພຣະເຈົ້າຂອງເຈົ້າຢູ່ໃສ?”

ພຣະເຈົ້າຊົງໂຜດໃຫ້ແຜ່ນດິນອຸດົມສົມບູນຄືເກົ່າ

(ກກກ 2:17)

18 ແລ້ວພຣະຜູ້ເປັນເຈົ້າຊົງສະແດງຄວາມເປັນຫວ່າງແຜ່ນດິນຂອງພຣະອົງ ແລະຊົງສົງສານໄພ່ພົນຂອງພຣະອົງ

19 ພຣະອົງຕອບພວກເຂົາວ່າ, “ບັດນີ້ ເຮົາຈະໃຫ້ພວກເຈົ້າມີເຂົ້າກິນ ມີເຫລົ້າອະງຸ່ນ ແລະນ້ຳມັນ ພວກເຈົ້າຈະໄດ້ອີ່ມຫນ້າສຳຮານ ຊົນຊາດອື່ນຈະບໍ່ຫມິ່ນປມາດພວກເຈົ້າອີກຕໍ່ໄປ

20 ເຮົາຈະຂັບໄລ່ພວກທີ່ມາຈາກທາງເຫນືອອອກໄປຈາກເຈົ້າ ຈະຂັບໄລ່ພວກເຂົາບາງຄົນໄປຍັງຖິ່ນກັນດານ ຂະບວນຫນ້າຂອງພວກເຂົາຈະຖືກໄລ່ໄປທະເລດ້ານຕາເວັນອອກ ຂະບວນຫລັງຈະຖືກໄປທະເລດ້ານຕາເວັນຕົກ ຊາກສົບຂອງພວກເຂົາຈະເຫມັນເນົາ ເຮົາເຮັດດັ່ງນີ້ກໍ່ເພາະພວກເຂົາໄດ້ເຮັດແກ່ເຈົ້າ

21 “ໂອ ແຜ່ນດິນເອີຍ, ຢ່າສູ່ຍ້ານເລີຍ ຈົ່ງມ່ວນຊື່ນແລະຍິນດີຖ້ອນ ເພາະວ່າພຣະຜູ້ເປັນເຈົ້າໄດ້ຊົງກະທຳການຍິ່ງໃຫຍ່ສຳລັບພວກເຈົ້າແລ້ວ

22 ສັດທັງຫລາຍເອີຍ ຢ່າສູ່ຍ້ານເລີຍ ເພາະວ່າຫຍ້າກໍ່ຊຽວສົດແລ້ວ ກົກໄມ້ກໍ່ເກີດຫມາກ ກົກເດື່ອແລະກົກອະງຸ່ນກໍ່ມີບໍ່ຮີບູນ

23 ຊາວຊີໂມນເອີຍ, ຈົ່ງຍິນດີໃນພຣະຜູ້ເປັນເຈົ້າຂອງເຈົ້າ ພຣະອົງຊົງໂຜດເທຝົນລົງມາໃຫ້ພວກເຈົ້າຖືກຕ້ອງຕາມຣະດູການ ຄືຝົນຕົ້ນຣະດູ ແລະປາຍຣະດູຢ່າງແຕ່ກ່ອນ

- 24 ໃນລານຈະມີເຂົ້າເຕັມບໍ່ຮິບູນ ອ່າງຢູ່ຂ້າງເຄື່ອງບົບຈະເຕັມລົ້ນດ້ວຍນ້ຳອະງຸ່ນ ແລະນ້ຳມັນ
- 25 ສິ່ງທີ່ເຈົ້າສູນເສັງໃນປີຕັກແຕນກິນເຄື່ອງປູກຂອງເຈົ້ານັ້ນ ເຮົາຈະທົດແທນໃຫ້ ແມ່ນເຮົາເອງທີ່ສົ່ງກອງທັບ ຕັກແຕນນີ້ມາທຳລາຍພວກເຈົ້າ
- 26 ບັດນີ້ ພວກເຈົ້າຈະມີອາຫານກິນອີ່ມໜ້າສຳຮານ ເຈົ້າຈົ່ງສັຣເສີນພຣະຜູ້ເປັນເຈົ້າຂອງເຈົ້າ ຜູ້ຊົງເຮັດການ ອັດສະຈັນສຳລັບພວກເຈົ້າ ໄພ່ພົນຂອງເຮົາຈະບໍ່ຖືກດູກູກຢຽບຫຍາມອີກ
- 27 ອິສຣາເອນເອີຍ, ແລ້ວພວກເຈົ້າຈະຮູ້ວ່າເຮົາຢູ່ຖ້າມກາງພວກເຈົ້າແລະຮູ້ວ່າເຮົາຄືພຣະຜູ້ເປັນເຈົ້າຂອງພວກ ເຈົ້າ ບໍ່ມີພຣະເຈົ້າອື່ນອີກນອກຈາກເຮົາ ໄພ່ພົນຂອງເຮົາຈະບໍ່ຖືກດູກູກຢຽບຫຍາມອີກ

ພຣະເຈົ້າຊົງປະທານພຣະວິນຍານ

- 28 ຫລັງຈາກນັ້ນ ເຮົາຈະໃຫ້ຄົນທັງປວງໄດ້ຮັບພຣະວິນຍານຂອງເຮົາ ບຸດຊາຍຍິງຂອງພວກເຈົ້າຈະປະກາດ ພຣະຄຳຂອງເຮົາ ພວກຄົນເຖົ້າກໍຈະຜັນ ແລະພວກຄົນໜຸ່ມກໍຈະເຫັນນິມິດ
- 29 ໃນເວລານັ້ນ ຄົນໃຊ້ຊາຍຍິງທັງຫລາຍ ຈະໄດ້ຮັບພຣະວິນຍານຂອງເຮົາ

ຄຳຕັກເຕືອນກ່ຽວກັບວັນຂອງພຣະຜູ້ເປັນເຈົ້າ

- 30 ເຮົາຈະເຮັດການອັດສະຈັນໃນທ້ອງຟ້າແລະແຜ່ນດິນ ຄືຈະມີເລືອດ ມີໄຟ ແລະຄວັນເມກ
- 31 ດວງອາທິດຈະດຳມິດ ດວງຈັນຈະກາຍເປັນສີແດງເຫມືອນເລືອດ ກ່ອນວັນອັນຍິ່ງໃຫຍ່ ແລະໜ້າຢ້ານ ຂອງພຣະຜູ້ເປັນເຈົ້າມາເຖິງ
- 32 ແຕ່ຄົນທັງປວງທີ່ຮ້ອງຂໍຄວາມຊ່ອຍເຫລືອຈາກພຣະຜູ້ເປັນເຈົ້າຈະປອດພັຍ ດັ່ງທີ່ພຣະຜູ້ເປັນເຈົ້າຊົງກ່າວ ວ່າ, “ຈະມີຜູ້ພົ້ນໄດ້ເທິງພູຊີໂອນ ແລະໃນກຸງເຢຣູຊາເລັມ ຄົນເຫລົ່ານີ້ທີ່ພຣະຜູ້ເປັນເຈົ້າຊົງເລືອກຈະລອດ ພົ້ນໄດ້”

3. ການຕັດສິນຊົນຊາດທັງຫລາຍ

- 1 ໃນເວລານັ້ນ ເຮົາຈະທຳໃຫ້ຊົນຊາດຢູດາ ແລະເຢຣູຊາເລັມອຸດົມສົມບູນ
- 2 ເຮົາຈະເຕົ້າໂຮມຊົນຊາດທັງປວງ ແລະນຳເຂົາໄປຍັງຮ່ອມພູເຢໂຣຊາຟັດ ເພື່ອພິພາກສາເຂົາໃນທີ່ນັ້ນ ເພາະວ່າເຂົາທັງປວງໄດ້ທຳຕໍ່ໄພ່ພົນຂອງເຮົາ ເຂົາໄດ້ທຳໃຫ້ຊາວອິສຣາເອນກະຈັດກະຈາຍໄປໃນຕ່າງປະ ເທດ ແລະໄດ້ແບ່ງແຜ່ນດິນອິສຣາເອນຂອງເຮົາ
- 3 ພວກເຂົາໄດ້ຈົກສະຫລາກເອົາພວກຊະເລີຍໄປຂາຍ ແລະຂາຍເດັກຊາຍຍິງໄປເປັນທາດ ເພື່ອເອົາເງິນມາ ກິນເຫລົ້າແລະຫລິ້ນສາວ
- 4 ເມືອງຕີເຣ ເມືອງຊີໂດນ ແລະທົ່ວປະເທດຟີລິສຕິນເອີຍ, ພວກເຈົ້າຢາກຈະເຮັດຫຍັງກັບເຮົາ ຢາກຈະແກ້ ແຄ້ນເຮົາບໍ່? ຖ້າເຈົ້າຈະຄິດແກ້ແຄ້ນເຮົາ ເຮົາຈະຕອບແທນການກະທຳນັ້ນໃນທັນທີ
- 5 ເຈົ້າໄດ້ຂົນເອົາເງິນຄຳຂອງເຮົາໄປ ແລະເອົາຂອງມີຄ່າຂອງເຮົາໄປຍັງວິຫານທັງຫລາຍຂອງພວກເຈົ້າ
- 6 ໄດ້ເອົາປະຊາຊົນຢູດາ ແລະເຢຣູຊາເລັມໄປຈາກປະເທດຂອງເຮົາ ເພື່ອຂາຍເຂົາໃຫ້ແກ່ຊາວກຣີກ

- 7 ບັດນີ້ ເຮົາຈະນຳເຂົາອອກຈາກບ່ອນທີ່ເຈົ້າຂາຍເຂົາໄວ້ນັ້ນ ຈະທຳຕໍ່ເຈົ້າເຫມືອນເຈົ້າໄດ້ທຳຕໍ່ເຂົາ
- 8 ຈະຂາຍບຸດຊາຍຍິງຂອງພວກເຈົ້າໃຫ້ຊາວຢູດາ ແລ້ວຊາວຢູດາຈະຂາຍເຂົາຕໍ່ໄປໃຫ້ຊາວຊາເບອານທີ່ຢູ່ທ່າງໄກ ພຣະຜູ້ເປັນເຈົ້າຊົງກ່າວດັ່ງນີ້ແຫລະ

ພິພາກສາໃນຮ່ອມພູຂອງເຢໂຮຊາຟັດ

(ອຊຍ 2:4; ມີ ກາ 4:3)

- 9 ຈົ່ງປະກາດຂໍ້ຄວາມນີ້ໃຫ້ນາໆຊາດຮູ້ ຄືຈົ່ງຈັດຕຽມການຮົບແລະຮຽກລະດົມພົນໃຫ້ທະຫານທັງຫມົດມາໂຮມກັນ
- 10 ຈົ່ງຕີຫມາກສົບໄຖຂອງເຈົ້າໃຫ້ເປັນດາບ ກຽວຂອງເຈົ້າກໍໃຫ້ຕີເປັນຫອກ ແມ່ນແຕ່ຄົນອ່ອນແອກໍຕ້ອງລຸກຂຶ້ນສູ້
- 11 ຊົນຊາດທັງປວງທີ່ຢູ່ອ້ອມແອ້ມຈົ່ງມາໄວ້ງ ໃຫ້ເຕົ້າໂຮມກັນຢູ່ໃນຮ່ອມພູນັ້ນ ຂ້າແດ່ພຣະຜູ້ເປັນເຈົ້າ ຂໍໂຜດຊົງນຳທັບອັນເກັ່ງກ້າຂອງພຣະອົງລົງມາ
- 12 ຊົນຊາດທັງຫລາຍຕ້ອງຕຽມພ້ອມມາຍັງຮ່ອມພູເຢໂຮຊາຟັດ ຢູ່ທີ່ນັ້ນພຣະຜູ້ເປັນເຈົ້າຈະພິພາກສາຊົນຊາດທັງປວງທີ່ຢູ່ອ້ອມແອ້ມນັ້ນ
- 13 ພວກເຂົາຊົ່ວຮ້າຍຫລາຍ ໃຫ້ຕັດເຂົາເຫມືອນກັບກຽວເຂົ້າ ຈົ່ງບົບເຂົາເຫມືອນເຄື່ອງບົບໆຫມາກ ອະງຸ່ນທີ່ໄດ້ທຳໃຫ້ນ້ຳໄຫລລົງຈົນລົ້ນອ່າງ
- 14 ມະຫາຊົນຈຳນວນຫລາຍ ຢູ່ໃນຮ່ອມພູແຫ່ງການພິພາກສາ ໃນທີ່ນັ້ນ ວັນຂອງພຣະຜູ້ເປັນເຈົ້າໃກ້ເຂົ້າມາແລ້ວ
- 15 ດວງຕາເວັນ ແລະດວງຈັນຈະມືດໄປ ດາວທັງຫລາຍກໍບໍ່ສ່ອງແສງອີກ

ພຣະເຈົ້າຊົງອວຍພອນຊາວຢູດາ

- 16 ພຣະຜູ້ເປັນເຈົ້າຊົງເບິ່ງພຣະສຸຣະສຽງຈາກພູຊີໂອນ ຊົງຮ້ອງສຽງດັງສະຫນັ່ນຈາກເຢຣູຊາເລັມ ຈົນແຜ່ນດິນແລະທ້ອງຟ້າສະທ້ານຫວັ່ນໄຫວ ແຕ່ພຣະອົງຈະເປັນກຳແພງປ້ອງກັນປະຊາຊົນອິສຣາເອນ
- 17 ອິສຣາເອນເອີຍ, ແລ້ວພວກເຈົ້າຈະຮູ້ວ່າ ເຮົາຄືພຣະຜູ້ເປັນເຈົ້າຂອງເຈົ້າ ເຮົາຢູ່ເທິງພູຊີໂອນອັນສັກສິດຂອງເຮົາ ເຢຣູຊາເລັມຈະເປັນນະຄອນທີ່ສັກສິດ ຊາວຕ່າງປະເທດຈະບໍ່ຊະນະອີກ
- 18 ໃນເວລານັ້ນ ເທິງພູຈະເຕັມໄປດ້ວຍກົກອະງຸ່ນ ແລະສັດລ້ຽງທັງຫລາຍ ຊາວຢູດາຈະມີນ້ຳຢ່າງບໍ່ຮິບູນ ແມ່ນ້ຳຈະໄຫລຈາກພຣະວິຫານຂອງພຣະຜູ້ເປັນເຈົ້າ ນ້ຳນັ້ນຈະໄຫລຜ່ານຮ່ອມພູກົກກະຖິນ
- 19 ປະເທດເອຢິບຈະກາຍເປັນຖິ່ນກັນດານ ເມືອງເອໂດມຈະຖືກທຳລາຍກ້ຽງ ເພາະວ່າເຂົາໂຈມຕີປະເທດຢູດາ ແລະຂ້າປະຊາຊົນຜູ້ບໍ່ມີຄວາມຜິດໃນເມືອງນັ້ນ
- 20 ຊາວຢູດາແລະເຢຣູຊາເລັມຈະອາໄສຢູ່ໃນທີ່ນັ້ນຕລອດໄປ
- 21 ເຮົາຈະແກ້ແຄ້ນແທນຜູ້ທີ່ຖືກຂ້າ ຈະບໍ່ປານີຜູ້ທີ່ທຳຜິດ ແລະພຣະຜູ້ເປັນເຈົ້າກໍຈະຊົງສະຖິດຢູ່ເທິງພູຊີໂອນນັ້ນ

